



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. LIV - JK 42

2020 MAY 27

No. 6

PASTORAL LETTER

“സുഭിക്ഷകേരളം - സുരക്ഷാപദ്ധതി വരാപ്പുഴ അതിരൂപത”

യേശുവിൽ പ്രിയ സഹോദരവൈദികരേ,
സന്യാസസഹോദരന്മാരേ, സഹോദരിമാരേ, വത്സലമക്കളേ,

“ഭൂമി എല്ലാത്തരം ഹരിതസസ്യങ്ങളും ധാന്യചെടികളും വിത്തുള്ള ഫലങ്ങളോടുകൂടിയ വൃക്ഷങ്ങളും മുളപ്പിച്ചു. അവ നല്ല തെന്നു ദൈവം കണ്ടു” (ഉൽപത്തി 1:12). അതെ, ഭൂമി ദൈവത്തിന്റെ വരദാനമാണ്. ഭൂമിയിലുള്ള സർവ്വതും, പ്രത്യേകിച്ച് ഹരിതസസ്യങ്ങളും ചെടികളും ഫലവൃക്ഷങ്ങളും പക്ഷിമൃഗാദികളും ഒരു അനുഗ്രഹമാണ്. ദൈവത്തിന്റെ ഈ സൃഷ്ടിയിൽ പങ്കാളികളാകാനുള്ള ഒരു നിയോഗം നമുക്കുണ്ട്. സവിശേഷമായി, അവിടുന്ന് ദാനമായി നൽകുന്ന മണ്ണിൽ വിത്തുവിതച്ച് ഫലം കൊയ്യുവാനുള്ള നിയോഗം.

സമഗ്ര മാനവപുരോഗതിക്കായുള്ള വത്തിക്കാൻ തിരുസംഘം നിർദ്ദേശിച്ചിട്ടുള്ള, 2020 മെയ് 24 മുതൽ 2021 മെയ് 24 വരെ നീണ്ടു നിൽക്കുന്ന, “ഘോഷം സി വർഷം” ആചരിക്കാൻ എല്ലാവരെയും പരിശുദ്ധപിതാവ് ഫ്രാൻസിസ് പാപ്പാ ആഹ്വാനം ചെയ്തിട്ടുണ്ട്.

പാപ്പാ പറഞ്ഞു: “നമ്മുടെ പൊതുഭവനവും നമ്മുടെ ഏറ്റവും ബലഹീനരായ സഹോദരീസഹോദരന്മാരെയും സംരക്ഷിക്കുന്നതിനായി സമ്മനസ്സുള്ള എല്ലാവരെയും ഞാൻ ക്ഷണിക്കുന്നു.” നമ്മുടെ പൊതുഭവനം ഭൂമിയാണ്. ദൈവത്തിന്റെ വരദാനമായ ഭൂമിയിൽ നമുക്ക് ‘സൃഷ്ടിയുടെ കാലം’ (Season of Creation) ആചരിക്കാം. വിവിധ കാർഷിക സംരംഭങ്ങളിലൂടെ ഭക്ഷ്യസുരക്ഷ ഉറപ്പാക്കാൻ സാധ്യമായ രീതിയിൽ ഭക്ഷ്യസ്വയംപര്യാപ്തത കൈവരിക്കാനും അതുവഴി സാഭാവികമായി ഭൂമിയെ സംരക്ഷിക്കാനും നമുക്ക് പരിശ്രമിക്കാം.

ഏറെ സങ്കീർണ്ണമായ ഒരു കാലഘട്ടത്തിലൂടെയാണ് നാം ഇപ്പോൾ കടന്നുപോകുന്നത്. കോവിഡ് 19 മഹാമാരി ലോകത്തെ ഗ്രസിച്ചപ്പോൾ നഷ്ടമായത് ലക്ഷക്കണക്കിന് മനുഷ്യജീവനാണ്. കൂടാതെ, നമ്മുടെ ജീവിതസാഹചര്യങ്ങളും നഷ്ടമായി. ഇത് നമ്മെ ഒത്തിരി ദുഃഖത്തിലാഴ്ത്തി. ഈ മഹാമാരിയിൽനിന്ന് നാം സംരക്ഷിക്കപ്പെടുന്നതിനായി ലോക്ഡൗൺ പ്രഖ്യാപിക്കപ്പെട്ടപ്പോൾ തൊഴിൽ നഷ്ടമായവരും ജീവനോപാധികൾ അന്യമായിപ്പോയവരും അതുവഴി സാമ്പത്തികമായി തകർന്നുപോയവരുമാണ് നമ്മൾ. രാജ്യത്തിന്റെ സമ്പദ്ഘടനതന്നെ അപകടത്തിലായ അവസ്ഥ.

ഈ സാഹചര്യത്തിൽ ഭക്ഷ്യസുരക്ഷയ്ക്കായി നാം സ്വയം പര്യാപ്തത നേടേണ്ടതുണ്ട് എന്ന ഒരു യാഥാർത്ഥ്യത്തിലേക്ക് നാം എത്തിച്ചേർന്നു. എന്റെ ഈസ്റ്റർ സന്ദേശത്തിൽ, നാം കൃഷിയിൽ സ്വയംപര്യാപ്തമായ ഒരു ജനമായി മാറണം എന്ന് ഞാൻ ആഹ്വാനം ചെയ്തിരുന്നു. ഈ പശ്ചാത്തലത്തിലാണ് സംസ്ഥാനസർക്കാരിന്റെ സുഭിക്ഷകേരളം പദ്ധതിയുടെ സന്ദേശം ഏറ്റെടുത്തുകൊണ്ട് “സുഭിക്ഷകേരളം - സുരക്ഷാപദ്ധതി, വരാപ്പുഴ അതിരൂപത” എന്ന പേരിൽ വിപുലമായ ഒരു പദ്ധതിക്ക് നമ്മുടെ അതിരൂപതയിൽ നാം തുടക്കം കുറിക്കുന്നത്. ലഭ്യമായ സ്ഥലങ്ങളും തരിശായി കിടക്കുന്ന ഭൂമിയും മുഴുവൻ ഉപയോഗപ്പെടുത്തിക്കൊണ്ട് ഈ പദ്ധതി വളരെ വിജയകരമായി നടപ്പിലാക്കുവാൻ നമുക്ക് കഴിയും. 4 ലക്ഷങ്ങൾ ആണ് ഈ പദ്ധതിയിൽ ഉൾപ്പെടുത്തിയിട്ടുള്ളത്.

1. നമ്മുടെ എല്ലാ ദേവാലയങ്ങളിലെയും സ്ഥാപനങ്ങളിലെയും തരിശുനിലങ്ങളിൽ പച്ചക്കറി കൃഷി ആരംഭിക്കുക. എല്ലാ

വീടുകളിലും അടുക്കള തോട്ടം ഉണ്ടാക്കാനും, വീടിന്റെ ടെറസിൽ മട്ടുപ്പാവ് കൃഷി നടത്താനും വേണ്ട പ്രോത്സാഹനം നൽകുക. അങ്ങനെ ഓരോ അടുക്കളയിലേക്കും വേണ്ട പച്ചക്കറികൾ അവരവരുടെ വീടുകളിൽ തന്നെ ഉൽപാദിപ്പിക്കാൻ ജനങ്ങളെ പ്രേരിപ്പിക്കണം.

2. സാധ്യമായ സ്ഥലങ്ങളിൽ മത്സ്യകൃഷി നടത്തുകയും ജനങ്ങൾക്ക് അതിനു വേണ്ട പ്രോത്സാഹനം നൽകുകയും വേണം.
3. സാധ്യമായ ഇടങ്ങളിൽ കോഴി, താറാവ്, കാടക്കോഴി, ആട്, പശു, മുയൽ തുടങ്ങിയ പക്ഷി മൃഗാദികളെ വളർത്താനും അങ്ങനെ പാൽ, മുട്ട, ഇറച്ചി എന്നിവക്കു പരമാവധി സ്വയം പര്യാപ്തത കൈവരിക്കാനും വേണ്ട പ്രേരണ നൽകുക.
4. വീടുകളിൽ ഇരുന്നും, ചെറിയ സംഘങ്ങൾ ആയും ചെയ്യാവുന്ന ആവശ്യ സാധനങ്ങളുടെ നിർമ്മാണവും വിപണനവും (ഉദാ: സോപ്പ്, സോപ്പുപൊടി, ഡിഷ്വാഷ്, കൂടനിർമ്മാണം തുടങ്ങിയവ) നടത്താൻ വേണ്ട പരിശീലനവും പ്രോത്സാഹനവും ജനങ്ങൾക്ക് നൽകുക.

നമ്മുടെ പരിസ്ഥിതികമ്മീഷനും, സോഷ്യൽ സർവീസ് സൊസൈറ്റിയും, ബി.സി.സി. ഡയറക്ടറേറ്റും, പബ്ലിക് റിലേഷൻസ് ഡിപ്പാർട്ട്മെന്റും ഇതിന്റെ പ്രവർത്തനങ്ങൾ ഏകോപിപ്പിക്കുന്നതായിരിക്കും. ഇതിൽ ഒന്നാമത്തെ ലക്ഷ്യം കൈവരിക്കാൻ വരാപ്പുഴ അതിരൂപത അഗ്രികൾച്ചറൽ പ്രോമോഷൻ കൗൺസിൽ എന്ന പേരിൽ ഒരു അതിരൂപതാതല സംവിധാനം നിലവിലുവന്നു. ബഹുമാനപ്പെട്ട ഫാ. സെബാസ്റ്റ്യൻ കുറുപ്പള്ളി, ഫാ. ജൂഡിസ് പനക്കൽ എന്നിവരുടെ നേതൃത്വത്തിൽ ആണ് പ്രസ്തുത കൗൺസിൽ പ്രവർത്തിക്കുന്നത്. ഇതിന്റെ കീഴിൽ 8 ഫെറോനകളിലും വൈദികരുടെ നേതൃത്വത്തിൽ കാർഷിക സമിതികൾ രൂപീകരിച്ചു. കൂടാതെ ഓരോ ഇടവകകളിലും പച്ചക്കറികൃഷി പ്രോത്സാഹനം ലക്ഷ്യം വെച്ചുകൊണ്ട് കമ്മിറ്റികൾ നിലവിൽ വരുന്നു. 2020 മെയ് 30-ാം തീയതി ശനിയാഴ്ച രാവിലെ 10 മണിക്ക് നമ്മുടെ അതിമെത്രാസന മന്ദിരത്തിൽവെച്ച് “സുഭിക്ഷകേരളം -സുരക്ഷാപദ്ധതി വരാപ്പുഴ അതിരൂപത” എന്ന പദ്ധതിയുടെ ഔദ്യോഗികപ്രഖ്യാപനം ബഹുമാനപ്പെട്ട കേരള സംസ്ഥാന കൃഷി വകുപ്പു മന്ത്രി ശ്രീ വി.എസ്. സുനിൽകുമാർ നടത്തുന്നതാണ്. വരാപ്പുഴ

അതിരൂപത അഗ്രികൾച്ചറൽ പ്രൊമോഷൻ കൗൺസിൽ പ്രവർത്തനങ്ങളുടെ അതിരൂപതാതല ഉത്പാദനം ജൂൺ 4 ന് പൊറ്റക്കുഴി ലിറ്റിൽ ഫ്ളവർ പള്ളി അങ്കണത്തിൽവെച്ച് നടത്തപ്പെടുന്നതാണ്. ജൂൺ 5 ന് 8 ഫൊറോനകളിലും ഫൊറോന ഡയറക്ടർമാർ കൃഷിയിടങ്ങൾ ഉത്പാദനം ചെയ്യും. എല്ലാ ഇടവകകളിലും സന്യാസഭവനങ്ങളിലും സ്ഥാപനങ്ങളിലും കൃഷികൾ ആരംഭിക്കുന്നതിനുവേണ്ട ക്രമീകരണങ്ങൾ ചെയ്യണമെന്ന് ഞാൻ ആഹ്വാനം ചെയ്യുന്നു. തുടർന്ന് ഓരോ ഇടവകയിലേയും എല്ലാ ഭവനങ്ങളിലും മണ്ണിലും മട്ടുപ്പാവിലും കൃഷി ചെയ്യുന്നതിനുള്ള പരിപാടികൾ ആവിഷ്കരിക്കുന്നതിന് ബഹുമാനപ്പെട്ട ഇടവക വികാരിമാർ മുൻകൈ എടുക്കണം എന്ന് ഞാൻ ഓർമ്മിപ്പിക്കുന്നു. ഈ കർമ്മപദ്ധതിയുടെ വിജയത്തിനായി എല്ലാ വൈദികരുടേയും സന്യാസ്തരുടേയും അല്പമായ സഹോദരങ്ങളുടേയും സഹകരണം ഉണ്ടാകണമെന്ന് സ്നേഹപൂർവ്വം ഞാൻ അറിയിക്കുന്നു. പ്രതീക്ഷിക്കുന്നു.

പെന്തക്കൊസ്താനാളിൽ ശിഷ്യന്മാരുടെമേൽ വന്നിറങ്ങിയ പരിശുദ്ധാത്മാവ് ലോകത്തെയും നമ്മുടെ നാടിനെയും ഗ്രസിച്ചിരിക്കുന്ന ഈ മഹാമാരിയിൽനിന്നും പൂർണ്ണമായും മോചിപ്പിച്ച് എത്രയും വേഗം നമുക്ക് സമാധാനവും സമാശ്വാസവും പ്രദാനം ചെയ്യട്ടെയെന്ന് ഞാൻ പ്രാർത്ഥിക്കുന്നു. പരിശുദ്ധ അമ്മയും തന്റെ മാധ്യസ്ഥ്യംവഴി നമ്മെ സംരക്ഷിക്കട്ടെ.

എറണാകുളത്ത് നമ്മുടെ അതിമെത്രാസന മന്ദിരത്തിൽനിന്ന് 2020 മെയ് 27-ാം തീയതി,

✠ ജോസഫ് കളത്തിപ്പറമ്പിൽ
വരാപ്പുഴ അതിരൂപതാ മെത്രാപ്പോലീത്ത

N.B.: ഈ ഇടയലേഖനം 2020 മെയ് 30-ാം തീയതി ശനിയാഴ്ച നവമാധ്യമങ്ങളിലൂടെ ലഭ്യമാക്കുന്ന ദിവ്യബലിമധ്യേ വായിക്കുകയോ ഇതിലെ വിവരങ്ങൾ സാധ്യമായ മറ്റു മാർഗ്ഗങ്ങളിലൂടെ ജനങ്ങളെ അറിയിക്കുകയോ ചെയ്യേണ്ടതാണ്.

PASTORAL LETTER

ഞാൻ യേശുവിന്റെ പ്രേഷിതൻ

“നിങ്ങൾ ലോകമെങ്ങും പോയി,
എല്ലാ സ്വർഷികളോടും സുവിശേഷം പ്രസംഗിക്കുവിൻ” (മാർക്കോസ് 16:5)

യേശുവിൽ പ്രിയ സഹോദരവൈദികരേ,
സന്യാസസഹോദരന്മാരേ, സഹോദരിമാരേ, വത്സലമക്കളേ,

ഈ വർഷത്തെ നമ്മുടെ അതിരുപത മതബോധനകമ്മീഷൻ ആപ്തവാക്യമായി തിരഞ്ഞെടുത്തിരിക്കുന്നത് ‘ഞാൻ യേശുവിന്റെ പ്രേഷിതൻ’ എന്നുള്ളതാണല്ലോ.

തിരുസഭ സ്വഭാവത്താൽ തന്നെ പ്രേഷിതയാണ്. യേശുവിന്റെ ശിഷ്യന്മാരുടെ തിരഞ്ഞെടുപ്പിന്റെ പരമപ്രധാനമായ ലക്ഷ്യം തന്നോടൊപ്പം ആയിരുന്നുകൊണ്ട് സുവിശേഷം അഥവാ വിമോചനത്തിന്റെ സർവാർത്ഥ അഖിലലോകത്തെയും അറിയിക്കുക എന്നതായിരുന്നു (മാർക്കോസ് 3,14-15). അപ്പസ്തോലിക പാരമ്പര്യത്തിലൂടെ തിരുസഭ ഈ ശുശ്രൂഷ അഭംഗുരം കാത്തുപാലിക്കുന്നു.

മാമ്മോദീസ സ്വീകരിച്ച് തിരുസഭയിലെ അംഗമായിത്തീരുന്ന ഓരോ വിശ്വാസിക്കും സമർപ്പിതനെന്നോ, അല്മായനെന്നോ വകഭേദമില്ലാതെ ഈ പ്രേഷിതചൈതന്യം പ്രോജക്ട് ചെയ്യുന്നതും പകരാനുമുള്ള അന്തർലീന കടമയുണ്ട്. അതുകൊണ്ടാണല്ലോ “ഞാൻ സുവിശേഷം പ്രസംഗിക്കുന്നില്ലെങ്കിൽ എനിക്ക് ദുരിതമെന്ന്” (1 കോറി. 9,16) വി. പൗലോസ് അപ്പസ്തോലൻ ഉദ്ബോധിപ്പിക്കുന്നത്.

മരണത്തെ അതിജീവിച്ച ഉത്ഥിതനായ യേശുവുമായുള്ള കൂടിക്കാഴ്ചകളും ഒത്തുചേരലുകളുമായിരുന്നു ജീവൻപോലും ത്യജിക്കാനുള്ള തീക്ഷ്ണമായ വിശ്വാസത്തോടെ സുവിശേഷപ്രഘോഷണാർത്ഥം ലോകത്തിന്റെ അതിർത്തികൾവരെ സന്ധ്യയും സഞ്ചരിക്കാൻ ശിഷ്യന്മാർക്ക് പ്രചോദനവും ഊർജ്ജവുമായത്. തിരുസഭയിലൂടെ, മതബോധനക്ലാസ്സുകളിലൂടെ ആർജ്ജിച്ചെടുത്ത സൈദ്ധാന്തിക സന്മാർഗ്ഗവിശ്വാസ ബാലപാഠങ്ങൾക്കപ്പുറം പച്ചയായ ജീവിതാനുഭവത്തിന്റെ

കണ്ണാടിയിൽ കണ്ടുമുട്ടുന്ന ക്രിസ്തുവായിരിക്കണം ഓരോ ക്രൈസ്തവന്റെയും വിശ്വാസനൗകയുടെ നക്ഷത്രം. ഇപ്രകാരം മുന്നോട്ട് ചുവടു കൾ വയ്ക്കുന്ന ഒരു വിശ്വാസിയെയും ഒന്നിനും പരാജയപ്പെടുത്താനും തളർത്താനുമാവില്ല. അതുകൊണ്ടാണല്ലോ 'ക്രിസ്തുവിന്റെ സ്നേഹത്തിൽനിന്ന് ആരു നമ്മെ വേർപെടുത്തും; ക്ലേശമോ, ദുരിതമോ, പീഡനമോ, പട്ടിണിയോ, നഗ്നതയോ, ആപത്തോ, വാളോ?' (റോമ. 8:35) എന്ന് വി. പൗലോസ് അപ്പസ്തോലൻ പങ്കുവയ്ക്കുന്നത്.

ഭാരതത്തിന്റെ, വിശിഷ്യ കേരളത്തിന്റെ സാമൂഹിക സംസ്കാരിക നവോത്ഥാനപ്രസ്ഥാനത്തിന് അടിത്തറ പാകിയതിലും പരിപോഷിപ്പിച്ചതിലും പാശ്ചാത്യമിഷനറിനാരുടെ പങ്ക് സഭാ വിരോധികൾക്ക് പോലും തമസ്ക്കരിക്കാനാവാത്ത അനിഷേധ്യ യാഥാർത്ഥ്യമാണ്. ആകയാൽ ഈ നാടിന്റെ സാംസ്കാരിക സാമൂഹ്യ മണ്ഡലങ്ങളുടെ നവോത്ഥാനത്തിന് ചുക്കാൻ പിടിച്ച ഒരു വിശ്വാസസമൂഹത്തിന്റെ തുടർകണ്ണികളാണ് നാം ഓരോരുത്തരും എന്ന നിലയിൽ നമ്മുടെ അന്തരംഗം അഭിമാനപൂരിതമാകണം. ഒപ്പം ബഹു ദൈവസങ്കല്പങ്ങളുടെയും വിശ്വാസആചാരങ്ങളുടെയും ഈറ്റില്ലമായ ഈ നാട്ടിൽ എല്ലാ ദൈവങ്ങളും ഒന്നല്ലേ എന്ന ആപേക്ഷിക (relativism) അഹംതത്ത്വവാദത്തിന്റെയും (subjectivism) അപകടകെണികളിൽ കുടുങ്ങാതെ യേശു ഏക ലോകരക്ഷകൻ എന്ന സത്യം സാഹോഷം പ്രസംഗിക്കാനും പ്രചരിപ്പിക്കാനും ജീവിക്കാനും നാം കൂടുതൽ ഉൽസുകരാവണം.

ക്രിസ്തുരഹസ്യങ്ങളുടെ പൊരുൾ പ്രാർത്ഥനാപൂർവ്വം ധ്യാനിച്ചു യേശുവെന്ന വ്യക്തിയോട് താദാത്മ്യപ്പെട്ട് അവിടുത്തെ വെളിച്ചം ലോകത്തിന്റെ മുമ്പിൽ പ്രകാശിപ്പിക്കുന്ന ഒരു വിളക്കായി മാറാനുള്ള പരിശീലനമാണ് മതബോധനം കൊണ്ട് വിവക്ഷിക്കുന്നത്. വിശ്വാസത്തെക്കുറിച്ചുള്ള അറിവ് പകരലും, അതിന്റെ വർദ്ധനവും, ആരാധനക്രമപരമായ വിദ്യാഭ്യാസം, ധാർമിക പരിശീലനം പ്രാർത്ഥിക്കാനുള്ള പരിശീലനം, സാമൂഹ്യ പ്രതിബദ്ധതയോടുകൂടെയുള്ള ജീവിതത്തിന് സുസജ്ജരാക്കൽ എന്നിങ്ങനെയുള്ള മതബോധനത്തിന്റെ ബാഹ്യലക്ഷ്യങ്ങളോടൊപ്പം തന്നെ പരമപ്രധാനമാണ് ദൈവിളിയുടെ തിരിച്ചറിവും അതിനുള്ള പരിലാളനയും പരിപോഷണവും.

മാമ്മോദീസ എന്ന കുദാശയിലൂടെ നമുക്ക് ദാനമായി ലഭിച്ച പരിശുദ്ധാത്മാവിന്റെ ചൈതന്യം ദൈവകല്പനാധിഷ്ഠിതമായ കൗദാശിക ജീവിതത്തിലൂടെ ഓരോ വിശ്വാസിയും വളർത്തണം. ഈ ഉദ്യമത്തിന് തുടക്കംകുറിക്കേണ്ടത് ഗാർഹികസഭയെന്ന് വിശേഷിപ്പിക്കുന്ന നമ്മുടെ കുടുംബങ്ങളിലാണ്. കുടുംബങ്ങൾ പ്രേഷിത പുഷ്പങ്ങൾ വിരിയുന്ന നല്ല പുത്തോട്ടങ്ങളായി രൂപപ്പെടണം. വിശ്വാസത്തിൽ ആഴപ്പെടാൻ കുടുംബപ്രാർത്ഥന ഒരു അനുഭവമായി മാറണം. കുടുംബാംഗങ്ങളുടെ ഒന്നിച്ചുള്ള ദിവ്യബലിയർപ്പണം, ഒരുക്കത്തോടെയുള്ള പാപസങ്കീർത്തനം, പ്രാർത്ഥനാചൈതന്യത്തോടെയുള്ള തീർത്ഥാടനങ്ങൾ, വൈദികരെയും, സന്യാസ്തരെയും ആദരിക്കൽ എന്നിവയൊക്കെ പ്രേഷിതചൈതന്യ നവീകരണത്തിന് സഹായകമായ മാർഗ്ഗങ്ങളാണ്.

നമ്മുടെ കാലഘട്ടത്തിൽ ജീവിച്ച് വിശുദ്ധപദവിയിലേക്ക് ഉയർത്തപ്പെട്ട മദർതൈരേസാ കാരൂണ്യപ്രവർത്തികളിലൂടെയാണ് തന്റെ പ്രേഷിതധർമ്മം നിർവ്വഹിച്ചത്. ദരിദ്രരിലും, രോഗികളിലും വാർദ്ധക്യം മൂലം അവശത അനുഭവിക്കുന്നവരിലും ദൈവത്തിന്റെ മുഖം ദർശിക്കാൻ നമുക്കു സാധിക്കണം. പ്രളയവും, മഹാമാരിയും നമുക്ക് നൽകുന്ന വലിയ പാഠം ഈ ലോക സമ്പത്തുകൊണ്ടും പദവികൾ കൊണ്ടും നമുക്ക് ജീവിതവിജയം നേടുവാൻ പരിമിതികൾ ഉണ്ട് എന്നാണ്. ദൈവം ദാനമായി നൽകിയിരിക്കുന്ന കഴിവുകളും, സമ്പത്തും, ദൈവമഹിമയ്ക്കായി സമൂഹത്തിലെ പാർശ്വവൽകരിക്കപ്പെട്ടവരും പാവപ്പെട്ടവരുമായ മനുഷ്യരുമായി പങ്കുവെക്കാനുള്ള മനോഭാവം നമ്മുടെ സമൂഹത്തിൽ രൂപം കൊള്ളണം.

സഭാ വിശുദ്ധരായ പ്രേഷിതരെ പുതിയ തലമുറയ്ക്ക് പരിചയപ്പെടുത്തേണ്ടത് മറ്റൊരു പ്രധാന ഘടകമാണ്. ഇന്ത്യയിലെ കടലോര ഗ്രാമങ്ങൾ ചുറ്റി നടന്ന് യേശുവിനെ പ്രഘോഷിച്ച വി. ഫ്രാൻസിസ് സേവ്യർ മുതൽ ഈ അടുത്തകാലത്ത് വിശ്വാസത്തിനുവേണ്ടി രക്തസാക്ഷിത്വം വരിച്ച വാഴ്ത്തപ്പെട്ട റാണി മരിയവരെ ഉള്ളവരുടെ പ്രേഷിത ചരിത്രങ്ങൾ ഇളം തലമുറക്ക് പരിചയപ്പെടുത്തുകയും അതിൽ നിന്ന് പ്രേഷിതശുശ്രൂഷയ്ക്കുള്ള പ്രചോദനവും ഊർജ്ജവും സമാഹരിക്കാൻ ഇളംതലമുറയ്ക്ക് കഴിയുകയും ചെയ്യണം.

ആത്മീയതയെ ദേവാലയങ്ങളിലും, കർമ്മാനുഷ്ഠാനത്തിലും മാത്രം ഒരുക്കിത്തീർക്കുന്ന സങ്കുചിതമനോഭാവത്തിന് മാറ്റം വരണം. ആദ്ധ്യാത്മികജീവിതവും വ്യക്തിജീവിതവും രണ്ടു സമാന്തര രേഖകളല്ല, മറിച്ച് ഒരു നാണയത്തിന്റെ രണ്ടു വശങ്ങളാണ്. ആധുനിക ലോകത്തിന്റെ നിസ്സംഗത വെടിഞ്ഞ് പ്രകൃതിയിലെ എല്ലാ ജീവജാലങ്ങളും ദൈവത്തിന്റെ സൃഷ്ടിയാണെന്നും, അപരനിൽ കൂടിക്കൊള്ളുന്ന ദൈവത്തിന്റെ സാന്നിധ്യത്തെ ദർശിക്കുന്ന ഒരു പാരിസ്ഥിതിക മാനസാന്തരത്തിലൂടെ മാത്രമേ യഥാർത്ഥ മിഷൻചൈതന്യം കൈവരിക്കാനാകൂയെന്ന് നാം തിരിച്ചറിയണം.

കോവിഡ് 19 എന്ന മഹാമാരിയുടെ ഭീതിയിൽപെട്ട് ലോകമാകെ വിറങ്ങലിച്ച് നിൽക്കുമ്പോൾ വിശ്വാസപരിശീലനം എറെ പ്രസക്തമാവുകയാണ്. ദൈവത്തെ ഒഴിച്ച് നിറുത്തിയുള്ള മനുഷ്യന്റെ കഴിവുകളും നേട്ടങ്ങളും നിഷ്ഫലമാണെന്നും ആകയാൽ എല്ലാത്തിനും ഉപരിയായി ദൈവത്തെ നെഞ്ചോട്ചേർത്ത് മുന്നേറി, അതിജീവനത്തിന്റെ കരുത്ത് ആർജ്ജിക്കാൻ നമ്മുടെ വിശ്വാസപരിശീലനം ഉപകരിക്കട്ടെ എന്ന് ഞാൻ ആശംസിക്കുന്നു.

മതപരമായ ചടങ്ങുകൾ പൂർവ്വസ്ഥിതിയിലാക്കുന്നതിനുള്ള സർക്കാർതല അംഗീകാരം ലഭിച്ചശേഷം മാത്രം അതിരുപത മതബോധനകേന്ദ്രത്തിൽ നിന്ന് ലഭിക്കുന്ന നിർദ്ദേശം അനുസരിച്ച് ഈ അധ്യയനവർഷവും അനുബന്ധ പരിപാടികളും ആരംഭിക്കുന്നതായിരിക്കുമെന്ന് ഞാൻ നിങ്ങളെ അറിയിക്കുന്നു.

അപ്പസ്തോലികമായി എന്നിൽ നിക്ഷിപ്തമായിട്ടുള്ള മതബോധനദൗത്യത്തിന്റെ സഹകാരികളായി വർത്തിക്കുന്ന അതിരുപത മതബോധന ഡയറക്ടർ, വിവിധ ഫൊറോന ഡയറക്ടർമാർ, വൈദികർ, സന്യാസ്തർ, പ്രൈമോട്ടർമാർ, പ്രധാന അദ്ധ്യാപകർ, അദ്ധ്യാപകർ, പി.റ്റി.എ. എന്നിവരെയും എല്ലാ വിദ്യാർത്ഥികളേയും സ്നേഹത്തോടെ ഞാൻ അഭിനന്ദിക്കുകയും അനുഗ്രഹാശംസകൾ നേരുകയും ചെയ്യുന്നു.

പിതാവിന്റെയും, പുത്രന്റെയും, പരിശുദ്ധാത്മാവിന്റെയും നാമത്തിൽ ഞാൻ നിങ്ങളെ ഹൃദയപൂർവ്വം ആശീർവദിക്കുന്നു.

എറണാകുളത്ത് നമ്മുടെ അതിമെത്രാസന മന്ദിരത്തിൽനിന്ന്
2020 മെയ് 27-ാം തീയതി,

✠ ജോസഫ് കുളത്തിപ്പറമ്പിൽ
വരാപ്പുഴ അതിരൂപതാ മെത്രാപ്പോലീത്ത

N.B.: ഈ ഇടയലേഖനം ദൈവാലയങ്ങളിൽ വായിക്കേണ്ട സമയം
അതിരൂപത മതബോധനകമ്മീഷൻ ഓഫീസിൽനിന്ന് പിന്നീട്
അറിയിക്കുന്നതാണ്.

NOTIFICATION - 7

APPOINTMENTS

1. **Rev. Fr. Antony Hashbin Kadamparambil**
Interim Parochial Administrator
Lourde Matha Church
Thevakkal, Cochin - 682 021
2. **Rev. Fr. Vinod Kandamparambil IVD**
Asst. Parish Priest, St. Joseph's Church
Thevara, Cochin - 682 013.
3. **Rev. Fr. Sebastian Karukappilly**
Parish Priest, Little Flower Church,
Pottakuzhy., N. Kaloore - 682 017
& Director, Commission for Environment

IT MISSION OF ARCHDIOCESE OF VERAPOLY

The Members of the team are :-

1. **Very Rev. Fr. Ebigin Arackal**
2. **Rev. Fr. Christy David Pathiala (Coordinator)**
3. **Rev. Fr. Sajeev Roy Thoundayil**
4. **Rev. Fr. Mathew Sojan Maliekkal**
5. **Rev. Fr. Leneesh Jose Manakkil**
6. **Rev. Fr. John Christopher Vadassery**
7. **Rev. Fr. Koshy Mathew Chellath**
8. **Rev. Fr. Nibin Kuriakose Pappaliparambil**
9. **Rev. Fr. George Tinku Punnakkattussery**
10. **Rev. Fr. Raphael Stinil Chanassery (Secretary)**

Ernakulam
27.05.2020

Chancellor

NOTIFICATION - 8

വൈദികരുടെ വാർഷികധ്യാനം - 2020

2020 ജൂലൈമാസത്തിൽ നടത്താൻ നിശ്ചയിച്ചിരുന്ന വൈദികരുടെ വാർഷികധ്യാനം മാറ്റിവെച്ചതായി അറിയിക്കുന്നു. വാർഷികധ്യാനത്തിന്റെ പുതിയ തീയതി പിന്നീട് അറിയിക്കുന്നതാണ്.

Ernakulam
27.05.2020

Chancellor

